

బల్లాలకృతం శ్రీగణేశస్తోత్రమ్



॥ శ్రీగణేశాయ నమః ॥

బల్లాల ఉవాచ ।

గణేశాయ ధామ్నో పరేశాయ తుభ్యం సదాఽఽనన్దరూపాయ సర్వాతిగాయ ।

అపారస్వరూపాయ దేవాధిదేవ నమస్తే ప్రభో భక్తసంరక్షకాయ ॥ ౧౩॥

హేరమ్భాయ నమస్తుభ్యం విఘ్నేశాయ పరాత్మనే ।

బ్రహ్మేశాయ మహాయోగదాత్రే శాన్తిమయాయ తే ॥ ౧౪॥

స్వానన్దవాసినే తుభ్యం స్వానన్దే ఖేలకాయ తే ।

యోగేశాయ మహోదారరూపధారిన్నమో నమః ॥ ౧౫॥

సదా సన్మయకాయాయావ్యక్తశీర్షే నమో నమః ।

యోగరూపేణ సర్వత్ర సంస్థితాయ నమో నమః ॥ ౧౬॥

సిద్ధిబుద్ధిప్రదాత్రే తే సిద్ధిబుద్ధిమయాయ చ ।

సిద్ధిబుద్ధిపతే తుభ్యం నమస్తే గజవక్రిణే ॥ ౧౭॥

లమ్పాదరాయ దేవాయ చతుర్బాహుధరాయ తే ।

మూషకధ్వజినే తుభ్యం పాశాఙ్కుశప్రధారిణే ॥ ౧౮॥

ద్విజరూపధరాయైవ భక్తవత్సలభావతః ।

రక్షితుం భక్తవాక్యం తు సమాగతాయ తే నమః ॥ ౧౯॥

త్వం మాతా త్వం పితా నాథస్త్వం సుహృత్ కులదైవతమ్ ।

ద్రవ్యం విద్యాదికం మే త్వం సర్వం తే వై నమో నమః ॥ ౨౦॥

దేహాన వాచా మనసా కృతాన్ మే సాంసర్గికాన్ జాగృతిస్వప్నజాతాన్ ।

సంసుప్తితో యాన్ సకలాపరాధాన్ క్షమస్య హేరమ్భ దయానిధే త్వమ్ ॥ ౨౧॥

ఏవముక్త్యా ననర్తాఽసౌ బల్లాలో భక్తియన్త్రితః ।

సాశ్రనేత్రః సరోమాఞ్శ్చ బ్రాహ్మణాగ్రే మహామునే ॥ ౨౨॥

తమువాచ గణాధీశస్త్యక్త్యా బ్రాహ్మణరూపకమ్ ।

గజాననస్వరూపేణ సంయుక్తో భక్తముత్తమమ్ ॥ ౨౩॥

(ఫలశ్రుతిః)


శ్రీగణేశ ఉవాచ ।

వరాన్ బ్రూహి మహాయోగిన్ యాంస్తే చిత్తగతాన్ పరాన్ ।
దాస్యామి భక్తితుష్టోఽహం నియమేన మహామతే ॥ ౨౪॥
త్వయా కృతమిదం స్తోత్రం సర్వసిద్ధిప్రదాయకమ్ ।
భవిష్యతి నరాయైవ పఠతే శ్శృణ్వతే సదా ॥ ౨౫॥
యం యమిచ్ఛతి తం తం తు దాస్యామ్యనేన సంస్తుతః ।
అన్తే సాయుజ్యదం మే వై భావి స్తోత్రం విశేషతః ॥ ౨౬॥
ఇతి బల్లాలకృతం శ్రీగణేశస్తోత్రం సమూర్ణమ్ ॥


- ॥ ముద్గలపురాణం అష్టమః ఖణ్డః । అధ్యాయః ౩౯ । ౮.౩౯ ౧౩-౨౬॥

- .. mudgalapurANaM aShTamaH khaNDaH . adhyAyaH ౩9 . 8.39 13-26..

Proofread by Yash Khasbage, Preeti Bhandare

——
Shri Ganesha Stotram Ballalakritam

pdf was typeset on June 4, 2024

——
Please send corrections to sanskrit@cheerful.com

